

**REGIONAL NEWS UNIT**  
**ALL INDIA RADIO, GUWAHATI**  
0000000000

Date : 16-02-2026

Time : 0900 Hrs.

**HEADLINES**

- ১। আজিৰে পৰা অসম বিধান সভাৰ বাজেট অধিবেশন। কাইলৈ বিত্তমন্ত্ৰীৰ লেখানুদান দাখিল।
- ২। পূৰ্ণাংগ নিৰ্বাচন আয়োগৰ আজি মুখ্য সচিবৰ সৈতে গুৱাহাটীত অসম বিধান সভা নিৰ্বাচনৰ প্ৰস্তুতি সন্দৰ্ভত পর্যালোচনা।
- ৩। গোলাঘাটৰ অসম-নাগালেণ্ড সীমান্তৰ চেইনপুৰত চি আৰ পি এফৰ লোকৰ ওপৰত নগাৰ আক্ৰমণ।
- ৪। জুবিন গাৰ্গৰ বহস্যজনক মৃত্যুৰ গোচৰ সন্দৰ্ভত আজি কামৰূপ মহানগৰ জিলা আৰু ছেচন আদালতত শুনানি।

আৰু

- ৫। আই চি চি টি-২০ বিশ্বকাপ ক্ৰিকেট প্ৰতিযোগিতাত যোৱা নিশা কলম্বোত অনুষ্ঠিত গ্ৰুপ-এৰ এখন খেলত পাকিস্তানক ৬১ ৰানত পৰাস্ত কৰি ভাৰতৰ ছুপাৰ-৮ত প্ৰৱেশ।

০০০০০০০

অসম বিধানসভাৰ বাজেট অধিবেশন আজি আৰম্ভ হ'ব। ৰাজ্যপালৰ ভাষণেৰে আৰম্ভ হ'বলগীয়া বাজেট অধিবেশন ১৯ ফেব্ৰুৱাৰীলৈ অনুষ্ঠিত হ'ব। এয়া হ'ব বৰ্তমানৰ চৰকাৰখনৰ অন্তিমখন বাজেট অধিবেশন। কাইলৈ বিধানসভাত ২০২৬-২৭ বৰ্ষৰ অন্তৰ্ৱৰ্তী লেখানুদান উত্থাপন কৰা হ'ব। সমাগত বিধানসভা নিৰ্বাচনৰ পৰিপ্ৰেক্ষিতত পূৰ্ণাংগ বাজেটৰ সলনি বিত্তমন্ত্ৰী অজন্তা নেওগে লেখানুদান দাখিল কৰিব। বাজেট অধিবেশনত পৰৱৰ্তী তিনি বা ছমাহ ৰাজ্যখন চলিবৰ বাবে প্ৰয়োজনীয় পুঁজিত মঞ্জুৰি দিয়া হ'ব। আজি বিভিন্ন বিভাগৰ প্ৰতিবেদন, সংশোধনী বিধেয়ক উত্থাপন কৰা হ'ব। ৰাজ্যপালৰ ভাষণৰ ধন্যবাদসূচক প্ৰস্তাৱ সন্দৰ্ভতো আজি বিধানসভাত আলোচনা হোৱাৰ সম্ভাৱনা আছে। এই সন্দৰ্ভত বিধানসভাৰ উপাধ্যক্ষ ডা० নোমল মমিনে সাংবাদিকৰ আগত এইদৰে কয়--

**বাইট (ডা० নোমল মমিন)**

আজি অসম বিধানসভাৰ কেইবামহলীয়া নতুন সচিবালয় ভৱনটোও উদ্বোধন কৰা হ'ব। মুখ্যমন্ত্ৰী ড० হিমন্ত বিশ্ব শৰ্মাই উদ্বোধন কৰিবলগীয়া এই অনুষ্ঠানত বিধানসভাৰ অধ্যক্ষ বিশ্বজিৎ দৈমাৰী, সংসদীয় পৰিক্ৰমা মন্ত্ৰী চন্দ্ৰমোহন পাটোৱাৰী আৰু উপাধ্যক্ষ ডা० নোমল মমিন উপস্থিত থাকিব।

০০০০০০০

মুখ্য নিৰ্বাচন আয়ুক্ত জ্ঞানেশ কুমাৰৰ নেতৃত্বত নিৰ্বাচন আয়োগৰ পূৰ্ণাংগ দল সমাগত বিধানসভা নিৰ্বাচনৰ প্ৰস্তুতিৰ বৃদ্ধি লোৱাৰ উদ্দেশ্যে আজি অসমলৈ আহিব। তিনিদিনীয়া ভ্ৰমণসূচীৰে অসমলৈ আহিবলগীয়া দলটোৱে

আজি ৰাজ্যখনৰ মুখ্য নিৰ্বাচন বিষয়া অনুৰাগ গোৱেলৰ সৈতে আলোচনা মিলিত হ'ব আৰু বিধানসভা নিৰ্বাচনৰ প্ৰস্তুতিৰ বৃদ্ধি ল'ব। দলটোৱে কাইলৈ বিভিন্ন ৰাজনৈতিক দলৰ সৈতে নিৰ্বাচনৰ বিষয়সমূহ লৈ আলোচনা কৰিব। দলটোৱে ১৮ ফেব্ৰুৱাৰীত ৰাজ্যৰ ১০০ গৰাকী বৃদ্ধ পৰ্যায়ৰ বিষয়াৰ সৈতেও মত বিনিময় কৰিব। তদুপৰি ৰাজ্যৰ মুখ্য সচিব আৰু আৰক্ষী সঞ্চালক প্ৰধানৰ সৈতেও নিৰ্বাচন আয়োগৰ দলটো আলোচনাত মিলিত হ'ব।

০০০০০০০০

মুখ্যমন্ত্ৰী ড० হিমন্ত বিশ্ব শৰ্মাই কালি দিছপুৰৰ লোকসেৱা ভৱনত কাৰ্বি নাগৰিক সমাজৰ প্ৰতিনিধি আৰু কাৰ্বি আংলং স্বায়ত্তশাসিত পৰিষদৰ সৈতে এখন ত্ৰিপক্ষিক বৈঠকত মিলিত হয়। বৈঠকত চৰকাৰী ভূমি আৰু ভি জি আৰ, পি জি আৰ ভূমিৰ পৰা অবৈধ দখলকাৰীক উচ্ছেদ কৰা, চৰকাৰী কাৰ্যালয়সমূহ স্থানান্তৰ কৰা, পৰিষদৰ দ্বাৰা গৃহীত মূল বিধেয়ক নিষ্পত্তি আদিকে ধৰি পূৰ্বৰ অধিবেশনত গ্ৰহণ কৰা সিদ্ধান্তসমূহৰ পৰ্যালোচনা কৰা হয়। ড० শৰ্মাই সংশ্লিষ্ট বিভাগ তথা বিষয়াসকলক এই সিদ্ধান্তসমূহৰ শীঘ্ৰে কাৰ্যকৰীকৰণ নিশ্চিত কৰিবলৈ নিৰ্দেশ দিয়ে। ড० শৰ্মাই কালি আন এখন বৈঠকত কাৰ্বি চুক্তি স্বাক্ষৰকাৰী সংগঠনসমূহৰ প্ৰতিনিধিসকলৰ বাবে মিলিত হয়। বৈঠকত কাৰ্বি আংলঙৰ বাবে কেন্দ্ৰীয় আৰু ৰাজ্য চৰকাৰে ঘোষণা কৰা এহেজাৰ কোটি টকাৰ বিশেষ উন্নয়ন পেকেজৰ ৰূপায়ণ সন্দৰ্ভত আলোচনা কৰা হয়। মুখ্যমন্ত্ৰীগৰাকীয়ে লগতে অসম আৰক্ষীৰ বিশেষ শাখাক কাৰ্বি সংগঠনসমূহৰ প্ৰাক্তন কেডাৰসকলৰ বাবে বিস্তৃত আত্মনিয়োগ আঁচনি প্ৰস্তুত কৰাৰ লগতে ছটা কাৰ্বি সংগঠনৰ প্ৰাক্তন কেডাৰ তথা ছহিদসকলৰ নিকটাত্মীয়ক সাহায্য আগবঢ়োৱাৰ ব্যৱস্থা কৰিবলৈ নিৰ্দেশ দিয়ে।

০০০০০০০০

গোলাঘাটৰ অসম-নাগালেণ্ড সীমান্তৰ চেইনপুৰত কালি নিৰাপত্তাৰ দায়িত্বত থকা চি আৰ পি এফৰ লোকৰ ওপৰত একাংশ নগা দুৰ্বৃত্তই আক্ৰমণ চলায়। সৰুপথাৰ সমজিলাৰ চেইনপুৰত বিবদমান ভূমিত পূৰ্বৰে পৰা বন্ধ হৈ থকা এটা পেট্ৰল পাম্প খোলাৰ চেষ্টা কৰাৰ সময়তে এই অপ্ৰীতিকৰ পৰিস্থিতিৰ সৃষ্টি হয়। অসমৰ ভূমিত নগাই স্থাপন কৰা এই পেট্ৰল পাম্পটো দুয়োখন ৰাজ্যৰ প্ৰশাসনে বন্ধ কৰি ৰাখিছে। কালি একাংশ নগাই অনুমতি অবিহনে ডিপুটো পুনৰ আৰম্ভ কৰিব বিচৰাত চি আৰ পি এফ এ বাধা আৰোপ কৰে। নগা দলটোৱে চি আৰ পি এফৰ ওপৰত আক্ৰমণ চলাই পলায়নৰ চেষ্টা কৰে।

০০০০০০০০

জুবিন গাৰ্গৰ বহুসংখ্যক মৃত্যুৰ গোচৰ সন্দৰ্ভত আজি কামৰূপ জিলা আৰু ছেচন আদালতত গুৰুত্বপূৰ্ণ শুনানি অনুষ্ঠিত হ'ব। গোচৰটোৰ ৩ জন অভিযুক্ত শ্যামকানু মহন্ত, সিদ্ধাৰ্থ শৰ্মা আৰু শেখৰ জ্যোতি গোস্বামীয়ে দাখিল কৰা পৃথক-পৃথক আবেদনৰ শুনানি গ্ৰহণ কৰি আদালতে আজি ৰায়দান কৰিব। উল্লেখযোগ্য যে বিশেষ তদন্তকাৰী গোটে বেংক একাউণ্ট জব্দ কৰাৰ বিৰোধিতা কৰাৰ লগতে গোচৰৰ যাবতীয় নথি-পত্ৰ লাভ নকৰা বুলি শ্যামকানু মহন্তই আদালতত আবেদন দাখিল কৰিছে। একেদৰে সিদ্ধাৰ্থ শৰ্মাই গোচৰৰ পৰা তেওঁক ৰেহাই দিয়া আৰু ছিংগাপুৰৰ আদালতৰ তথ্য প্ৰদান কৰাৰ বাবে আবেদন কৰিছে। শেখৰজ্যোতি গোস্বামীয়েও তেওঁক গোচৰটোৰ পৰা ৰেহাই দিয়াৰ বাবে আদালতত নতুনকৈ আবেদন দাখিল কৰিছে। এই আটাইকেইখন আবেদন সন্দৰ্ভত আদালতে আজি শুনানি গ্ৰহণ কৰিব।

০০০০০০০

মুখ্যমন্ত্ৰীৰ আত্মনিৰ্ভৰ অসম অভিযানৰ দ্বিতীয় পৰ্যায়ৰ অধীনত কাইলৈ ডিফুত কাৰ্বি আংলং, ডিমা হাচাও আৰু পশ্চিম কাৰ্বি আংলঙৰ মুঠ এহেজাৰ ৯৪৬ গৰাকী উদ্যোগীৰ মাজত প্ৰথম কিস্তিৰ ধনবাশি বিতৰণ কৰা হ'ব। এই উপলক্ষে কাইলৈ ডিফুৰ কে এ এছ এ ক্ৰিকেট ষ্টেডিয়ামত আয়োজিত অনুষ্ঠানত মুখ্যমন্ত্ৰী ড০ হিমন্ত বিশ্ব শৰ্মা মুখ্য অতিথি হিচাপে উপস্থিত থাকিব। অনুষ্ঠানত কাৰ্বি আংলং স্বায়ত্তশাসিত পৰিষদৰ মুখ্য কাৰ্যবাহী সদস্য ড০ তুলিৰাম বংহাং আৰু মন্ত্ৰী নন্দিতা গাৰ্লোচাই অংশ ল'ব। আঁচনিখনৰ দ্বিতীয় পৰ্যায়ত কাৰ্বি আংলং জিলাৰ এহেজাৰ দুগৰাকী, ডিমা হাচাওৰ ৪৮৭ গৰাকী আৰু পশ্চিম কাৰ্বি আংলং জিলাৰ ৪৫৭ গৰাকী উদ্যোগীৰ মাজত আৰ্থিক সাহায্য বিতৰণ কৰা হ'ব।

০০০০০০০

কাৰ্বি আংলং জিলাৰ ডিফুৰ সমীপৰ তাৰালাংছ'ত কালিৰে পৰা পাঁচদিনীয়া কাৰ্যসূচীৰে ৫২ সংখ্যক কাৰ্বি যুৱ মহোৎসৱ অনুষ্ঠিত হৈছে। কাৰ্বি লোকনৃত্য, গীত, সাজপাৰ আৰু পৰম্পৰাগত খেল-খেমাৰ সংৰক্ষণ, সংবৰ্ধন আৰু প্ৰসাৰৰ বাবে কাৰ্বি সাংস্কৃতিক সমাজৰ উদ্যোগত এই যুৱ মহোৎসৱৰ আয়োজন কৰি অহা হৈছে। এইবাৰ কাৰ্বি যুৱ মহোৎসৱত খিলঞ্জীয়া বন্ধনশৈলী, খাদ্যসম্ভাৰ, বাঁহ-বেতৰ শিল্পৰ প্ৰদৰ্শনী আদিৰ আয়োজন কৰা হৈছে। জিলাখনৰ কাৰ্বি সাংস্কৃতিক সমাজৰ মাণ্ডলিক সমিতিৰ উপৰি অৰুণাচল প্ৰদেশ, মেঘালয় তথা অসমৰ ডিমা হাচাও, নগাঁও, হোজাই আৰু বিশ্বনাথ জিলাৰ মাণ্ডলিক সমিতিৰ যুৱক-যুৱতীসকলে এই মহোৎসৱত অংশ লৈছে বুলি উদ্যোক্তাসকলে জনাইছে।

০০০০০০০

মহা শিৱৰাত্ৰি উপলক্ষে কালিৰে পৰা ৰাজ্যৰ প্ৰান্তে প্ৰান্তে দেৱাদিদেৱ মহাদেৱৰ আৰাধনা কৰা হৈছে। ৰাজ্যৰ বিভিন্ন স্থানৰ শিৱ মন্দিৰসমূহত আজি পুৱাও ভক্তৰ দীঘলীয়া শাৰী দেখা গৈছে।

শিৱসাগৰৰ ঐতিহাসিক শিৱদৌল, তেজপুৰৰ মহাভৈৰৱ মন্দিৰ, গুৱাহাটীৰ শুক্ৰেশ্বৰ মন্দিৰ, পামহিৰ ভীমাশংকৰ মন্দিৰ, সোমনাথ মন্দিৰ, নগাঁৱৰ মৃত্যুঞ্জয় মন্দিৰ, নেঘেৰীটিকৈ ধৰি বিভিন্ন স্থানত কালিৰে পৰা যথা ৰীতি-নীতিৰে আশুতোষৰ আৰাধনা কৰা হৈছে। শিৱসাগৰৰ ঐতিহাসিক শিৱদৌল প্ৰাংগণত মহা শিৱৰাত্ৰি পূজা আৰু পাঁচদিনীয়া মেলাৰ আয়োজন কৰা হৈছে। মহাদেৱৰ পূজা-অৰ্চনাৰ বাবে শিৱদৌলত কালিৰে পৰা হাজাৰ হাজাৰ ভক্তৰ আগমন ঘটিছে। জিলা প্ৰশাসনে অগণন লোকৰ সমাগমৰ প্ৰতি লক্ষ্য ৰাখি পূজা নিয়াৰিকৈ পৰিচালনাৰ বাবে সকলো ব্যৱস্থা গ্ৰহণ কৰিছে। শিৱৰাত্ৰিৰ লগত সংগতি ৰাখি প্ৰতিবছৰৰ দৰে এইবাৰো বৃহৎ মেলাৰ আয়োজন কৰা হৈছে। মেলাত ৫০০ৰো অধিক ব্যৱসায়িক প্ৰতিষ্ঠানে অংশ লৈছে। শিৱৰাত্ৰিৰ বাবে শিৱসাগৰ জিলা প্ৰশাসনে আজি স্থানীয় বন্ধ ঘোষণা কৰিছে।

০০০০০০০

কেন্দ্ৰীয় গৃহমন্ত্ৰী অমিত শ্বাহে অহা ২০ ফেব্ৰুৱাৰীত পুনৰ অসম ভ্ৰমণ কৰিব। শ্ৰীশ্বাহে অসম ভ্ৰমণৰ প্ৰথম দিনটোত কাছাৰ জিলাৰ ভাৰত-বাংলাদেশ সীমান্তৰ নাতানপুৰ গাঁৱত আয়োজিত ভাইৱেণ্ট ভিলেজ প্ৰগ্ৰেম কাৰ্যসূচীত অংশগ্ৰহণ কৰিব। ইয়াৰ পাছত ২১ ফেব্ৰুৱাৰীত তেওঁ গুৱাহাটীৰ সৰুসজাইত চি আৰ পি এফৰ ৰাইজিং দিৱস কাৰ্যসূচীত অংশগ্ৰহণ কৰাৰ কথা। গৃহমন্ত্ৰীগৰাকীৰ অসম ভ্ৰমণৰ পূৰ্বে মন্ত্ৰী জয়ন্ত মল্ল বৰুৱাই

কালি কাছাৰ জিলাৰ নাতানপুৰৰ অনুষ্ঠানস্থলী পৰিদৰ্শন কৰি প্ৰস্তুতিৰ বুজ লয়। এই পৰিদৰ্শনকালত জিলা আয়ুক্ত, আৰক্ষী অধীক্ষক আৰু বিভাগীয় বিষয়াসকলো উপস্থিত থাকে।

ইপিনে বিধান সভাৰ নিৰ্বাচনৰ দলীয় প্ৰস্তুতিৰ পৰ্যালোচনাৰ বাবে অহা ১৮ ফেব্ৰুৱাৰীত কংগ্ৰেছ নেত্ৰী প্ৰিয়ংকা গান্ধীয়েও অসম ভ্ৰমণ কৰিব। দুদিনীয়া কাৰ্যসূচীৰে অসমলৈ আহিবলগীয়া শ্ৰীগান্ধীয়ে কেইবাটাও দলীয় কাৰ্যসূচীত অংশগ্ৰহণ কৰিব। বিজেপিৰ নৱ-নিৰ্বাচিত সভাপতি নীতিন নবীনো অহা ১৮ ফেব্ৰুৱাৰীত অসমলৈ আহিব।

০০০০০০০

দক্ষিণ শালমাৰা মানকাচৰ জিলাৰ মানকাচৰ থানাৰ অধীনৰ ভাৰত-বাংলাদেশ সীমান্তৱৰ্তী কাকৰিপাৰাত যোৱা নিশা আৰক্ষী আৰু সীমান্ত সুৰক্ষা বাহিনীয়ে যুটীয়া অভিযান চলাই বুজন পৰিমাণৰ নিচায়ুক্ত টেবলেট জব্দ কৰে। এই যুটীয়া অভিযানত ১১ হাজাৰ যাবা টেবলেট, দুটা মোবাইল ফোন আৰু এখন মটৰচাইকেল জব্দ কৰে। আৰক্ষীয়ে সীমান্তৰে বাংলাদেশলৈ নিচায়ুক্ত টেবলেটখিনি সৰবৰাহ কৰিবলৈ চেষ্টা কৰা আবু ছামা আৰু এক্ৰামুল হক নামৰ দুজন লোকক আটক কৰে।

০০০০০০০০

আই চি চি টি-২০ বিশ্বকাপ ক্ৰিকেট প্ৰতিযোগিতাত যোৱা নিশা কলম্বোৰ আৰ প্ৰেমাডাছা ষ্টেডিয়ামত অনুষ্ঠিত গ্ৰুপ-এৰ এখন খেলত ভাৰতে পাকিস্তানক ৬১ ৰানত পৰাস্ত কৰি ছুপাৰ-৮ত প্ৰৱেশ কৰিছে। পাকিস্তানে ১৭৬ ৰানৰ বিজয় লক্ষ্যৰে খেল আৰম্ভ কৰি ১৮ অভাৱতে আটাইকেইটা উইকেট হেৰুৱাই ১১৮ ৰানহে কৰিবলৈ সমৰ্থ হয়। পাকিস্তানৰ হৈ ওছমান খানে সৰ্বাধিক ৪৪ ৰান কৰে। জহুপ্ৰীত বুমৰা, অক্ষৰ পেটেল, বৰুণ চক্ৰৱৰ্তী আৰু হাৰ্ডিক পাণ্ডিয়াই দুটাকৈ উইকেট লাভ কৰাৰ লগতে কুলদীপ যাদৱ আৰু তিলক বাৰ্মাই এটাকৈ উইকেট দখল কৰে। ইয়াৰ পূৰ্বে পাকিস্তানে টছত জিকি ভাৰতক প্ৰথমে বেট ধৰাৰ বাবে আমন্ত্ৰণ জনায়। ভাৰতে নিৰ্ধাৰিত ২০ অভাৱত ৭ উইকেটৰ বিনিময়ত ১৭৫ ৰান সংগ্ৰহ কৰে। ঈশান কিশাণে সৰ্বাধিক ৭৭ ৰান কৰাৰ লগতে সূৰ্য কুমাৰ যাদৱে ৩২ ৰান কৰে।

প্ৰতিযোগিতাত আজি দিনৰ ১১ বজাত দিল্লীৰ অৰুণ জেটলি ষ্টেডিয়ামত হ'বলগীয়া এখন খেলত আফগানিস্তান ইউনাইটেড আৰৰ আমিৰিৰ মুখামুখি হ'ব। বিয়লি ৩ বজাত কলকাতাৰ ইডেন গাৰ্ডেনছত হ'বলগীয়া আন এখন খেলত ইংলেণ্ড ইটালিৰ বিৰুদ্ধে অৱতীৰ্ণ হ'ব। ইপিনে শ্ৰীলংকাৰ পাল্লেকেলে ষ্টেডিয়ামত হ'বলগীয়া তৃতীয়খন খেলত অষ্ট্ৰেলিয়াই শ্ৰীলংকাৰ বিৰুদ্ধে খেলিব। খেলখন সন্ধিয়া ৭ বজাত আৰম্ভ হ'ব।

০০০০০০০

**EVM VVPET/PTC DARRANG (16-02-2026) MRN.**

নিৰ্বাচন আয়োগৰ নিৰ্দেশ অনুসৰি দৰঙ জিলাত ই ভি এম আৰু ভি ভি পেটৰো প্ৰথম স্তৰৰ পৰীক্ষাৰ দ্বিতীয় পৰ্যায় আজিৰ পৰা দুদিনীয়াকৈ অনুষ্ঠিত হ'ব। জ্যেষ্ঠ আৰক্ষী অধীক্ষকৰ কাৰ্যালয়ৰ সমীপত থকা ই ভি এম গুদাম ঘৰত পুৱা ৯ বজাৰ পৰা সন্ধিয়া ৭ বজালৈ এই পৰীক্ষণ প্ৰক্ৰিয়া চলিব। ইয়াৰ বাবে ই ভি এম গুদাম ঘৰত নিৰাপত্তা ব্যৱস্থা কটকটীয়া কৰি তোলা হৈছে।

০০০০০০০

বিধানসভাৰ অন্তিমখন বাজেট অধিবেশন আজিৰে পৰা আৰম্ভ হ'ব, দিল্লীত এ আই সন্মিলন, শ্ৰীমন্ত শংকৰদেৱ কলাক্ষেত্ৰত ৰাজ্যিক চলচ্চিত্ৰ বঁটা প্ৰদান অনুষ্ঠান আদি বাতৰিসমূহ আজি গুৱাহাটীৰ পৰা প্ৰকাশিত ভিন ভিন বাতৰিকাকতে মুখ্য বাতৰি ৰূপে প্ৰকাশ কৰিছে।

অহা ২২ ফেব্ৰুৱাৰীত গুৱাহাটী বিমান বন্দৰৰ নতুন টাৰ্মিনেল যাত্ৰীৰ বাবে মুকলি কৰি দিয়া হ'ব। এই বাতৰি দি আছাম টিবিউন কাকতৰ।

এ আই চি চিৰ সাধাৰণ সম্পাদক প্ৰিয়ংকা গান্ধী পৰহিলৈ অসমলৈ আহিব। বাতৰিটো দা ছেণ্টিনেল কাকতৰ লগতে অন্যান্য বাতৰি কাকতেও প্ৰকাশ কৰিছে।

ৰাজ্য চৰকাৰে কাইলৈ পুনৰ দুহেজাৰ কোটি টকাৰ ঋণ ল'ব। অসমীয়া প্ৰতিদিন কাকতে এই বাতৰি প্ৰকাশ কৰি ৰাজ্যৰ অৰ্থনৈতিক অৱস্থাৰ ছবিখন প্ৰকাশ কৰিছে।

কংগ্ৰেছ এৰি ৰাইজৰ দললৈ দুগৰাকী বিধায়ক যাব বুলি চলি থকা চৰ্চাৰ এটা বাতৰি দৈনিক বাতৰি কাকতে প্ৰকাশ কৰিছে।

১৭ খন দেশৰ ৰাষ্ট্ৰ প্ৰধানৰ উপস্থিতিত দিল্লীত আজি সৰ্ববৃহৎ এ আই সন্মিলন অনুষ্ঠিত হ'ব। দৈনিক জনমভূমি কাকতে এই বাতৰি প্ৰকাশ কৰিছে।

নিয়মীয়া বাৰ্তা কাকতে ২২ হাজাৰ ৮৬৪ কোটি টকা ব্যয় সাপেক্ষে অহা মাৰ্চত প্ৰধানমন্ত্ৰীয়ে শিলচৰ-শ্বিলং গুৱাহাটী সংযোগী হাইস্পীড কৰিডৰৰ আধাৰশিলা স্থাপন কৰিব বুলি বাতৰি প্ৰকাশ কৰিছে।

আমাৰ অসম কাকতত গোলাঘাটৰ সীমান্তৱৰ্তী অঞ্চলত নগাৰ বেদখল, দা-যাঠীৰে চি আৰ পি এফক নগাৰ আক্ৰমণ, বহু জোৱান আহতৰ বাতৰি প্ৰকাশ কৰিছে।

অসমীয়া খবৰ কাকতত দেশৰ ভিতৰতে প্ৰথম আৰু বিশ্বৰ ভিতৰতে দ্বিতীয় টুইন টানেল প্ৰতিষ্ঠা কৰা হ'ব বুলি বাতৰি প্ৰকাশ কৰিছে।

বড়ো সাহিত্য সভাৰ প্ৰাক্তন সভাপতি, গৱেষক, শিল্পী টবেন বড়োৰ শেষকৃত্য ৰাজ্যিক মৰ্যাদাৰে কালি নৱগ্ৰহ শ্মশানত সম্পন্ন কৰা হয়। এই বাতৰিটো দৈনিক অগ্ৰদূত কাকতে প্ৰকাশ কৰিছে।

০০০০০০০০

বতৰৰ বতৰা-

স্থানীয় বতৰৰ আগলি বতৰা অনুসৰি অহা ২৪ ঘণ্টাত গুৱাহাটী আৰু ইয়াৰ উপকণ্ঠ অঞ্চলত পুৱাৰ ভাগত কুঁৱলী পৰাৰ লগতে পাছলৈ বতৰ ফৰকাল হোৱাৰ সম্ভাৱনা আছে। আজি গুৱাহাটীৰ তাপমাত্ৰা সৰ্বোচ্চ ৩০ ডিগ্ৰী ছেলছিয়াছ আৰু সৰ্বনিম্ন ১৫ ডিগ্ৰী ছেলছিয়াছ হ'ব পাৰে বুলি বৰঝাৰৰ আঞ্চলিক বতৰ বিজ্ঞান কেন্দ্ৰই আগজাননী দিছে।

এই সময়ছোৱাত অৰুণাচল প্ৰদেশ আৰু অসমৰ ঠাই বিশেষে পাতলীয়া বৰষুণ হোৱাৰ আৰু মেঘালয়, নাগালেণ্ড, মণিপুৰ, মিজোৰাম আৰু ত্ৰিপুৰাৰ বতৰ শুকান হৈ থকাৰ সম্ভাৱনা আছে বুলি বতৰ বিজ্ঞান কেন্দ্ৰই আগলি বতৰা দিছে।

০০০০০০০

সমাপ্ত